

# Tokoni'i Hono Ki'i Tuonga'ane Kei Pēpeé

Fai 'e Lucy Stevenson Ewell  
(Makatu'unga 'i ha talanoa mo'oni)

Na'e hoko 'a e talanoa ko 'eni 'i Sautē 'Afilika.

Na'e 'i ai ha ki'i tuonga'ane kei pēpē 'o Lasia. Ko hono hingoá ko Liamí. Na'e lanu fakapōpō'uli hono lou'ulú mo ha ongo ki'i nima mo e va'e valevale. Na'á ne fo'i talavou 'aupito!

Ka na'e faingata'a he taimi 'e ni'ihī ke 'i ai ha pēpē fo'ou 'i he fāmilí. Na'e femo'uekina ma'u pē 'a Mami mo Teti he taimí ni. Pea na'e lahi 'a e tangi 'a Liamí.

"Mami te ke lava 'o lau mai ha ki'i talanoa?" Ko e fehu'i ange ia 'a Lasia.

Na'e talaange 'e Mami, "'Oku fiema'u ia ke u kaukau'i 'a Liamí. Mahalo te ke lava 'o lau ha talanoa mo 'Aliana."

Na'e tangutu hifo 'a Lasia 'i he falikí mo hono ki'i tehiná. Na'á na huke 'a e 'ū lau'i peesi 'o ha tohi. Ka na'e 'ikai ke tatau ia 'i he 'ikai kau ange 'a Mamí.

"Teti, te ke lava 'o va'inga mo au?" Ko e kole ia 'a Lasia.

Na'e talaange 'e Teti, "'Oku fiema'u ke u tokoni kia Mami mo e pēpeé kimu'a peá u toki 'alu ki he ngāué."

Na'e fakafulofula 'a Lasia. Na'e 'ikai toe ma'u 'e Mami mo Teti ha taimi mo'ona 'i he taimí ni! Na'á na tokoni ma'u pē kinua kia Liamí.

Na'e 'ikai fuoloa kuo 'alu 'a Teti ki he ngāué. Na'e tuku hifo 'e Mami 'a Liamí ke ki'i mohe. Na'á ne tangutu mo Lasia mo 'Aliana 'i he seá. Na'á ne mata'i hela'ia.

Na'e 'ikai ma'u  
'e ha taha ha  
taimi ma'a  
Lasia 'i he  
taimí ni.



Na'e pehē ange 'e Mami, "Kuó ma fu'u femo'uekina 'aupito 'ia Liamí. Kuó mo ki'i ongo'i tuenoa nai?"

Na'e kamo pē 'a Lasia. Na'á ne ongo'i hangē 'okú ne faka'amu ke tangí.

Na'e fā'ofua 'a Mami kia Lasia mo 'Aliana. "'Oku fiema'u 'e Liamí ha tokoni lahi 'i he taimí ni he 'okú ne kei valevale. He 'ikai ke ne lava 'o fai ha me'a 'iate ia pē, 'o hangē ko kimouá."

Na'e pehē ange 'e Lasia, "'Oku ou 'ilo'i."

"Ka 'o kapau 'okú ke loto ki ai, te ke lava 'o tokoni mai 'i hono tokanga'i 'o Liamí." Na'e malimali 'a Mami.

"Mo'oni?" Ko e 'eke ange ia 'a Lasia. Na'á ne sai'ia 'i he fo'i fakakaukau ko iá.

Na'e 'eke ange 'e 'Aliana, "Mo au pē?"

Na'e pehē ange 'e Mami, "Mo koe foki."

Na'e 'ikai fuoloa kuo kamata ke tangi 'a Liamí. 'I he taimi na'e fetongi ai 'e Mami hono taipá, na'e 'omi 'e Lasia 'a e uaipá kiate ia.

Na'e pehē ange 'e Mami, "Mālō 'aupito."

'I he 'aho hono hokó, 'i he taimi na'e kaukau'i ai 'a Liamí, na'e fili 'e Lasia mo

'Aliana ha vala ma'a mo'o Liamí ke ne tui. Na'e 'i ai ha fakatātā 'o ha fanga ki'i monumanu faka'ofu'ofa 'i he valá! Na'á na 'omi ia kia Mami ke ne fakatui 'ia Liamí.

Na'e pehē ange 'e Mami, "Mālō."

Na'e fakakaukau 'a Lasia mo 'Aliana ki ha ngaahi founa kehe ke tokoni ai. Na'á na fakamaau hona mohengá 'i he pongipongi kotoa pē 'o 'ikai toe fekau'i. Na'á na fakamaau foki 'i he taimi 'e ni'ihī mo e mohenga 'o Mami mo Teti. Pea 'i he hokosia 'a e taimi ma'u me'atokoni efiáfí, na'á na tokoni kia Teti 'i peito.

Na'e pehē ange 'e Mami mo Teti, "Mālō."

'I he taimi na'e tangi ai 'a Liamí, na'e feinga 'a Lasia ke tokoni'i ia ke ne ongo'i fiemālie ange. Na'á ne puke ia pea talanoa ki ai 'i ha le'o vaivai. Na'e te'eki ke lava 'a Liamí 'o lea fakamālō. Ka 'i ha 'aho 'e taha, na'á ne malimali lelei kia Lasia!

Na'e malimali ange foki mo Lasia. Na'á ne fiefia 'i he'ene lava 'o tokoni'i hono tuonga'ane kei pēpeé mo 'ene fa'eé mo e tama'i foki! ●



Na'e tokoni'i  
fēfē nai  
'e Lasia  
hono  
fāmilí?